

இலங்கை செஞ்சிலுவைச் சங்கம் மருத்துவத் தேவைகளுக்கும்,
நன்கொடைகளுக்கும் இணைப்பினை ஏற்படுத்த 'Elixir' ஐ
அறிமுகப்படுத்தியுள்ளது

*இலங்கையின் முதன்முதல் மருத்துவ-வழங்கல்-நன்கொடை இணைப்புத்
தளம்*

இலங்கை செஞ்சிலுவைச் சங்கம், Elixir தளம் என அழைக்கப்படுகின்ற, இலங்கையின் முதன்முதல் மருத்துவ-வழங்கல்-நன்கொடை இணைப்புத் தளத்தை 2022 ஒக்டோபர் 19 அன்று அறிமுகப்படுத்தியுள்ளது. இந்த முயற்சியானது இலங்கை செஞ்சிலுவை சங்கத்தின் கீழ் தன்னார்வத் தொண்டர்களால் நடத்தப்படும், அரசு-தனியார் கூட்டாண்மையாகும். இது, இலங்கை முழுவதும் உள்ள மருத்துவமனைகள் மற்றும் சிகிச்சை மையங்கள், நாட்டின் பொருளாதார மற்றும் அந்நிய செலாவணி நெருக்கடிகள் காரணமாக உயிர்காக்கும் மருந்துகள் மற்றும் மருத்துவப் பொருட்கள் பற்றாக்குறையாக இருக்கும் போது அவை தமது தேவைகளைப் பதிவு செய்ய இடமளிக்கிறது. இந்த காலகட்டத்தில் இலங்கைக்கு ஆதரவளிக்க விரும்பும் நன்கொடையாளர்களுக்கு தனித்த, நெறிப்படுத்தப்பட்ட ஒரு தள இடைமுகத்தையும் 'Elixir' வழங்குகிறது. அனைத்து தேவைகள் மற்றும் நன்கொடைகள் ஒரு ஒருங்கிணைந்த மற்றும் தங்குதடையற்ற தளம் வழியாக கிடைக்கப்பெறுவதன் மூலம், நிதி மற்றும் நேரத்தை திறம்பட பயன்படுத்துவதற்காக, தேவைகள் மற்றும் நன்கொடைகளுக்கு இடையில் சிறப்பான ஒரு இணைப்பாடலை 'Elixir' ஆல் மேற்கொள்ள முடியும். அதே நேரத்தில், உதவிக்கான காத்திருப்பு நேரத்தை குறைப்பதுடன், வெளிப்படைத்தன்மையையும் அதிகரிக்கிறது.

இலங்கை செஞ்சிலுவைச் சங்கம், அதன் உலகளாவிய தன்னார்வத் தொண்டர்கள் மற்றும் தொழில் வல்லுநர்களின் வலையமைப்புடன் இணைந்து, சுகாதார அமைச்சின் இலங்கை மருத்துவ விநியோகப் பிரிவுடன் இணைந்து வடிவமைக்கப்பட்டு இயக்கப்படும், Elixir இயங்குதளமானது தற்போதைய பொருளாதார நெருக்கடி காரணமாக உயிர்காக்கும் மருந்துகளுக்கு தட்டுப்பாடு காணப்படும் நிலைமைளை இலங்கை வெற்றிகரமாகச் சமாளிப்பதற்கு உதவும் ஒரு பாரிய கூட்டு முயற்சியாகும்.

இலங்கை செஞ்சிலுவைச் சங்கத்தின் பணிப்பாளர் நாயகமான வைத்தியர் மகேஷ் குணசேகர அவர்கள் இந்த முயற்சி தொடர்பில் கருத்து வெளியிடுகையில், "முதலில், உதவி தேவைப்படும் இந்த காலகட்டத்தில் இலங்கைக்கு உதவ முன்வந்துள்ள தனிநபர்கள், நிறுவனங்கள் மற்றும் அரசாங்கங்கள் உட்பட அனைத்து நன்கொடையாளர்களுக்கும் எங்கள் மனமார்ந்த நன்றியைத் தெரிவிக்க வேண்டும். அதிக எண்ணிக்கையிலான நன்கொடைகள் கிடைக்கப்பெறும் போது, அவற்றை முறையாக ஆவணப்படுத்தி, மருத்துவத் தேவைகளைக் கண்காணித்து உரிய முறையில் நிறைவேற்றுவதும், அவசரத்தின் அடிப்படையில் முன்னுரிமை அளிப்பதும் சவாலானதாக இருப்பதைக் கண்டறிந்தோம். ஒரு பணியை முன்னெடுப்பதற்கு தேவையற்ற வகையில் கூடுதல் முயற்சிகளை

முன்னெடுக்க வேண்டியிருப்பதன் காரணமாக வீண்விரயமாகும் நேரம், ஒட்டுமொத்த அளவுப் பரிமாணத்தை பயன்படுத்தாததால் ஏற்படும் அதிக செலவுகள், நன்கொடைகளுக்கான உள் போட்டிகள், வெளிப்படைத்தன்மை இல்லாதது உள்ளிட்ட பிற சவால்கள் எழுந்துள்ளன. எனவே, 'Elixir' என்பது இந்தப்

பிரச்சனைகளுக்கு தீர்வளிப்பதற்கான எங்களின் பதில். மேலும், தொடர்புபட்ட அனைத்து தரப்பினரின் நலனுக்காக ஒட்டுமொத்த வழங்கல் சங்கிலி முழுவதும்



வெளிப்படைத்தன்மை மற்றும் பொறுப்புக்கூறலை இது எளிதாக்கும். இலங்கை செஞ்சிலுவைச் சங்கத்தின் சார்பாக, இந்த முயற்சியில் ஈடுபட்டுள்ள அனைத்து தன்னார்வத் தொண்டர்கள் மற்றும் கூட்டாளர்களுக்கு நன்றியைத் தெரிவித்துக் கொள்கிறேன். Elixir உண்மையிலேயே ஒரு குறிப்பிடத்தக்க சாதனையாகும். மேலும், இலங்கையின் தற்போதைய சவால்களை வெற்றிக்கொள்வதற்காக எமது ஆதரவை வழங்க நாங்கள் ஆவலாக உள்ளோம்," என்று குறிப்பிட்டார்.